

■ Выбары-2016

ШЛЯХ У ПАРЛАМЕНТ ДЛЯ МАЛАДЫХ

Больш за 80% моладзі на пытанне «Ці будзеце вы галасаваць на выбарах?» адказваюць «Так, буду» ці «Хутчэй за ўсё буду». Такое даследаванне правяла Маладзёжная лабараторыя сацыялагічных даследаванняў пры Цэнтральным камітэце БРСМ. Месца юнакоў і дзяўчат у палітыцы абмеркавалі на анлайн-канферэнцыі БЕЛТА «Адкрыты дыялог «Моладзь і выбары: формула адказнасці».

Актыўныя наперадзе

Падчас даследавання было вызначана, што 64% маладых людзей цікавяцца палітыкай, 40% сочаць за палітычнымі навінамі, а больш за 50% робяць гэта час ад часу. «Гэта сведчыць аб тым, што моладзі сёння неабыхава, што адбываецца на палітычным полі, — упэўнены першы сакратар Цэнтральнага камітэта БРСМ Андрэй БЕЛЯКОЎ. — Саюз моладзі заўсёды быў дастаткова актыўным удзельнікам палітычных кампаній. На сёння 6 прадстаўнікоў БРСМ уключаны ў склад абласных і Мінскай гарадской выбарчых камісій, 90 чалавек — у склад акруговых камісій і 3500 членаў БРСМ — у склад участковых камісій. Па стане на 1 жніўня акрэдытавана 108 назіральнікаў. Мы плануем да 20 жніўня акрэдытаваць не менш за 5500 прадстаўнікоў БРСМ».

Удзельнікі дыскусіі абмеркавалі і ўзрост, з якога малады чалавек можа прыходзіць у парламент. Паводле Канстытуцыі, у Палату прадстаўнікоў магчыма быць абраным з 21 года, а ў Савет Рэспублікі — з 30 гадоў. Але не заўсёды ў такім маладым узросце чалавек можа прымаць узважаныя рашэнні. Часта ў гэтым дапамагае вопыт кіраўніка, які можна набыць толькі падчас работы.

— Актыўная моладзь жадае хутчэй прыйсці на кіруючыя пасады, у тым ліку ў парламент, — працягвае Андрэй Белякоў. — Рабіць стаўку толькі на старэйшае пакаленне — гэта няправільна. У моладзі, можа быць, не заўсёды ёсць дастаткова ведаў і вопыту, але ёсць энергія, жаданне працаваць і спасцігаць. Таму 21 год — тое, што вызначана Канстытуцыяй, — напэўна, рана. Але бліжэй да 30 гадоў, а гэта яшчэ малады ўзрост, чаму б не паспрабаваць? Наша задача — працаваць так, каб нашы ініцыятывы прыносілі карысць. Тады з цягам часу знойдуцца людзі, якія будуць годна прадстаўляць інтарэсы моладзі ў Нацыянальным сходзе. Тым больш што такі вопыт ёсць. У нас у кожным скліканні ёсць некалькі чалавек — прадстаўнікоў моладзі, у тым ліку БРСМ.

Адкрыты для ўсіх

Праект «Адкрыты дыялог», ініцыятарам якога выступіў Беларускі рэспубліканскі саюз моладзі, — гэта дыскусійная пляцоўка для грамадска-палітычнай актыўнасці. **Дырэктар інфармацыйна-асветніцкай установы «Актуальная канцэпцыя» і палітычны аналітык Аляксандр ШПАКОЎСКІ** адзначыў пазітывы бок гэтага праекта:

— Моладзь — адна з найбольш актыўных і адначасова адна з найбольш праблемных сацыяльных груп у любым грамадстве. Палітычная актыўнасць беларускай моладзі некалькі адрозніваецца ад палітычнай актыўнасці юнакоў і дзяўчат у шэрагу суседніх краін. Наша ў першую чаргу накіравана на стварэнне. Часам у некаторых з крытыкаў беларускай сацыяльнай мадэлі ўзнікаюць надзеі на так званую «змену пакаленняў». На тое, што прыйдуць новыя людзі і беларуская дзяржава будзе выглядаць інакш. Можа быць, не такой міралюбнай, не такой стабільнай, якой яна

з’яўляецца цяпер. Пакуль вопытныя назіранні нават за бягучай парламенцкай кампаніяй паказваюць, што гэта не так. У Беларусі паміж рознымі пакаленнямі існуе паразуменне. І такія праекты, як «Адкрыты дыялог», у першую чаргу, накіраваны на тое, каб забяспечыць кантакт паміж рознымі грамадскімі групамі.

Па дарозе з аднадумцамі

Удзельнікі дыскусіі абмеркавалі шлях, якім моладзь можа трапіць у палітыку. Адна з магчымасцяў — праз палітычныя партыі.

— Палітычныя партыі ў Беларусі, усе без выключэння, маюць вельмі нізкі рэйтынг, — заўважыў Аляксандр Шпакоўскі. — У гэтых умовах актыўнай палітыкі ў нас няма. Але не трэба блытаць актыўную палітыку з тым, што адбываецца ў некаторых нашых суседзях. На мой погляд, яны занадта рана разышліся на ўсе заставы палітычнай барацьбы, забыўшыся пры гэтым пра неабходнасць станаўлення дзяржавы. Краіны з

моцнай парламенцкай дэмакратыяй ішлі да гэтага сотні гадоў. Наша дзяржава вельмі маладая, я думаю, паступова — і ў грамадстве цяпер назіраецца запыт на такую актывізацыю палітычнага жыцця — і мы прыйдзем да адзінай палітычнай эліты па базавых каштоўнасцях. Яна будзе адзіная, па некаторых вызначаных аспектах мы будзем дыскусываць. У нас будзе развітая партыйная сістэма — яе контуры ўжо цяпер праглядаюцца.

«Шэраг грамадскіх аб’яднанняў, якія існуюць у Рэспубліцы Беларусь, маюць усе прыкметы палітычнай партыі, — дадаў палітолаг. — Справа за малым: за выразнай ідэалогіяй, палітычнай воляй і фармальным рашэннем. У першую чаргу я маю на ўвазе Рэспубліканскае грамадскае аб’яднанне «Белая Русь». У многіх дзяржавах існуе партыя ўлады. Для постсавецкай прасторы гэта наогул агульнапрынятая формула. Для нашага асноўнага стратэгічнага партнёра Расійскай Федэрацыі — формула традыцыйная. Таму, я думаю, у нас рана ці позна такое рашэнне

таксама будзе прынята. І для моладзі будзе структура, якая выконвае ролю сацыяльнага ліфта, якім і павінны быць палітычныя партыі. Малады чалавек з БРСМ потым будзе прыходзіць у «Белую Русь» і далей развівацца ў гэтым кірунку».

Аляксандр Шпакоўскі лічыць, што іншыя ідэалагічныя кірункі таксама могуць быць запоўненыя. Напрыклад, левы спектр палітычных партый дастаткова актыўна прадстаўлены Камуністычнай партыяй Беларусі, Рэспубліканскай партыяй працы і справядлівасці і Беларускай патрыятычнай партыяй. Гэтыя сілы выстаўляюць сваіх кандыдатаў на выбары. «Што датычыцца ліберальнага лагера: калі яны здоліваюць грамадства палітэксналагічна перабудавацца, адаптавацца да новых рэалій, то могуць быць уключаны ў палітычны працэс. Яны таксама выказваюць інтарэсы пэўных людзей у нашай краіне», — выказаў сваю думку ўдзельнік «Адкрытага дыялога».

Надзея АНІСОВІЧ

Час ідэі — час вызначацца

Напярэдадні парламенцкіх выбараў у Гродне стартвала маладзёжная абласная акцыя «Час ідэі — час выбару». Яе мэта — зацікавіць маладых людзей актыўна ўдзельнічаць у выбарчай кампаніі.

Сімвалам акцыі стаў гадзіннік са стылізаванай «галачкай» і 13-значным цыферблатам. Гадзіннік, сімвал пастаяннага руху, адлічвае час, які застаўся да важнай палітычнай падзеі ў краіне. «Галачка» сімвалізуе выбар. А 13-значны цыферблат азначае колькасць ініцыятыў і ідэі, якія моладзь Гродзеншчыны адрасуе дэпутатам ад 13 акруг рэгіёна. Актывісты БРСМ раздадуць сімвал акцыі, дзе можна будзе напісаць прапановы для дэпутатаў, усім ахвотным.

Стартаваўшы з флэш-моба і канцэртных нумароў у выкананні пераможцаў творчых праектаў БРСМ на пляцоўцы каля маладзёжнага цэнтра ў Гродне, акцыя «Час ідэі — час выбару» з 5 жніўня па 9 верасня пройдзе ва ўсіх раёнах вобласці.

Барыс ПРАКОПЧЫК. prakopchik@zviazda.by

І ДАРАДЦЫ — ТАКСАМА

(Заканчэнне. Пачатак на 1-й стар.)

Спектр паслуг нашых работнікаў вельмі шырокі. Шлях іх у прафесію — самы разнастайны: у кожнага — свой. Людміла Зубар, напрыклад, закончыла сельгастэхнікум, але прызвання ў гэтай галіне гаспадарання не знайшла і ўжо 18 гадоў працуе ў нас. Яна — клапатлівая маці двух сыноў, у яе самы вялікі ўдасцак абслугоўвання ў паштовым аддзяленні № 2 Петрыкава.

У паштальёна чацвёртага разраду з Чалюшчавіч Людмілы Сідарчук — сярэдня адукацыя, а працоўны стаж яе на гэтай ніве складае 31 год. Яна, як гаворыцца, правафланговы спаборніцтва, бо заўсёды дасягае высокіх вытворчых паказчыкаў. Па выніках мінулага года Людміла Уладзіміраўна занесена на раённую Дошку гонару.



Начальнік РВПС Валянціна ЯЎЛАШ (злева) разам з аператарам Ганнай РОДЗІНАЙ — самыя першыя чытачы газет.

Валянціна Леанідаўна сказала добрыя словы на адрас паштальёнаў аддзяленняў сувязі «Капцэвічы», «Рог» і «Заброддзе» Сяргея Саваша, Івана Герасімені і Мікалая Кудраўца, якія прыйшлі ў калектыв з гароднінасушыльнага завода, прадпрыемства меліярацыйных сістэм і раённага спажывецкага таварыства адпаведна. Маючы за плячыма багаты жыццёвы вопыт, яны таксама паказваюць прыклад у працы.

— Наогул, усе нашы паштальёны, — кажа начальнік раённага вузла сувязі, — заўсёды сярод людзей не проста як выканаўцы сваіх абавязкаў, але і як дарадцы. Яны не адмовяцца напісаць пісьмо, параіць, як паводзіць сябе ў той ці іншай сітуацыі, растлумачыць чалавеку сутнасць той ці іншай падзеі.

Апошнім часам, напрыклад, у сувязі з дэнамінацыяй беларускага рубля ім давялося ўдзяляць шмат увагі асобным людзям сталага ўзросту каб патлумачыць адпаведнасць «новых» грошай «старым». Пацікавіліся мы і тым, як прыходзіць падпіска на нашу газету. Валянціна Леанідаўна паведаміла, што ў раёне ёсць пастаянныя падпісчыкі «Звязды», якія праяўляюць да яе вялікую цікавасць, бо газета закранае самыя надзённыя пытанні. Невыпадкава, што колькасць чытачоў яе ў трэцім квартале павялічылася.

Зазірнулі мы і ў гарадское паштовае аддзяленне «Петрыкаў-2» і ўбачылі там чаргу людзей, якія разлічваліся за камунальныя і іншыя паслугі, афармлялі падпіску, набывалі тых ці іншых тавары, цікавіліся кутком школьніка і г.д. З імі працавалі начальнік аддзялення Алена Юркавец і аператары Настасся Рыбак і Ганна Родзіна. Наведаліся таксама і ў паштовую краму, што насупраць райвузла сувязі. Асартымент харчовых і прамысловых тавараў там на любы густ, а загадчыца Алена Палтаран сказала, што ў канкурэнцыі з іншымі гандлёвымі аб’ектамі раёна крама знаходзіць сваё месца. Выручка за месяц (у «старых») грашах даходзіла да 150—160 мільёнаў. Дарэчы, падобных крамаў у іншых райвузлах сувязі Гомельскага філіяла «Белпошты» няма.

Яшчэ адной адметнасцю прадпрыемства з’яўляецца тое, што ў зімовыя перыяд (са снежня па сакавік), калі паром на Прыпяці стаіць на прыколе, зарэчная зона з шэрагам вёсак ад райцэнтра нібы «адрэзана». Тым не менш жыхары гэтых населеных пунктаў карыстаюцца паштовымі паслугамі ў поўнай меры. Газеты, часопісы, розная карэспандэнцыя і г.д. дастаўляюцца туды праз суседнія Жыткавічы. Жыццё не спыняецца…

Уладзімір ПЕРНИКАЎ.

■ Надвор'е

Ізноў да плюс 33...

Канец тыдня чакаецца даволі кантрасным па умовах надвор'я. Калі ў пятніцу і суботу сіноптыкі прагназуюць спякоту, то ў нядзелю надвор'е рэзка пераменіцца. Пра гэта паведамляе Белгідраметэацэнтр.



Сёння ўмовы надвор'я будзе дыктаваць цёплая паветраная маса, якая будзе да нас паступаць з паўднёвага захаду Еўропы. Чакаецца пераменная воблачнасць, у асобных раёнах пройдуць кароткачасовыя дажджы, прагрымяць навальніцы. Слупкі тэрмометраў падымуцца да адзнакі +25-29 градусаў. Некампфортна будзе ў Брэсцкай і Гомельскай абласцях — там прыпачэ ажно да плюс 33. Адчуванне спякоты крыху згладзіць умераны паўднёвы вецер, які падчас навальніц можа ўзмацняцца да парывістага.

Кульмінацыяй чарговай спякотнай хвалі стане субота. Да нас завітае паветра з тропікаў. Тэмпература паветра будзе адпаведная — уначы ад плюс 16 да плюс 21, а на ўсходзе краіны ўдзень зноў чакаецца 33 градусы цяпла. Заходнім раёнам пашанцуе болей — на іх будзе пакрысе насоўвацца актыўны фронтальны раздзел з Карпат. Менавіта там і пройдуць навальнічныя дажджы, якія не дадуць паветру прагрэцца больш за 21-26 градусаў.

А ў нядзелю спёка рэзка адыдзе. Сінаптычную сітуацыю будуць вызначаць халаднаватыя паветраныя масы з Балтыйскага мора. Кароткачасовыя дажджы пройдуць на большай частцы тэрыторыі. Уначы паветра астудзіцца да плюс 12-19 градусаў, а ўдзень будзе камфортна — ад 18 да 25 цяпла. Толькі месцамі на Гомельшчыне ртутны слупок можа ўзняцца да плюс 27.

Валяр'ян ШКЛЕННИК. schklennik@zviazda.by